

QORTI TAL-MAGISTRATI (MALTA)

DR. RACHEL MONTEBELLO B.A. LL.D.

MAGISTRAT

Rikors Numru: 176/2021 RM

Ballut Blocks Service Limited (C-8360)

-Vs-

C.M.F. Construction & Turnkey Solutions Ltd (C-93259)

Illum, 9 ta' Frar 2022

Il-Qorti,

Rat ir-Rikors ipprezentat minn Ballut Blocks Services Limited fit-18 ta' Ġunju 2021 fir-Registru tal-Qorti fejn talbet illi s-soċjeta' konvenuta C.M.F. Construction & Turnkey Solutions Ltd tiġi kkundannata tħallasha l-ammont ta' tmint elef u sebgħa u erbgħin ewro u tlieta u erbgħin ċenteżmi (€8047.43) rappreżentanti bilanċ ta' prezz dovut minnek għal diversi materjali inklużi concrete blocks, T-beams u concrete, mibjugħa u kkonsenjati lilek mis-soċjeta' mittenti fuq inkarigu tiegħek stess, skont ma jirrizulta mill-invoice hawn annessa (Dok. 'CMF 1').

Bl-ispejjeż, inklużi dawk tas-sekwestru kawtelatorju kontestwalment ipprezentat ma' dan ir-rikors u bl-imgħax legali mil-lum sad-data tal-effettiv pagament kontra s-soċjeta' konvenuta li hi minn issa stess ingunta għas-subizzjoni tagħha.

Rat illi s-soċjeta' konvenuta giet notifikata bil-proċedura ta' affissjoni u pubblikazzjoni skont kif kien gie awtorizzat permezz ta' digriet mogħti fl-4 ta' Ottubru 2021, bl-aħħar pubblikazzjoni sseħħ fis-7 ta' Diċembru 2021;

Rat illi madanakollu, minkejja li giet debitament notifikata, is-soċjeta' konvenuta baqgħet deheritx quddiem il-Qorti biex tikkontesta l-kawza u lanqas ma pprezentat ebda risposta in linea ta' kontestazzjoni tat-talba attriċi;

Semgħet ix-xhieda ta' Paul Vella fis-seduta tat-12 ta' Jannar 2022;

Rat illi s-soċjeta' konvenuta ma dehritx fis-seduta tal-24 ta' Jannar 2022 sabiex twiegeb għall-kapitolu għas-subizzjoni tagħha li gie pprezentat u approvat fit-12 ta' Jannar 2022;

Rat ukoll illi s-soċjeta' konvenuta minkejja li ngħatat l-opportunita` li tressaq il-provi tagħha fis-seduta tal-24 ta' Jannar 2022, naqset milli tagħmel dan;

Rat il-provi u d-dokumenti kollha esebiti;

Rat l-atti kollha;

Rat illi l-kawza kienet imħollija għal-lum għas-sentenza;

Ikkunsidrat;

Illi ghalkemm is-soċjeta' konvenuta, debitament notifikata bir-Rikors promotur u l-avviż tas-smiġħ tal-kawza, baqgħet ma pprezentatx risposta u lanqas dehret quddiem il-Qorti biex tikkontesta t-talba tas-soċjeta' attriċi kif dedotta fir-Rikors promotur, dan ma jfissirx li t-talba attriċi giet ippruvata jew li għandha tintlaqa'. Kif inhu risaput, in-nuqqas ta' kontestazzjoni tat-talba attriċi ma jitqiesx li hija ammissjoni tal-istess talba

iżda jitqies li huwa kontestazzjoni fiha nnifisha u konsegwentment, jibqa' jinkombi fuq l-attur l-oneru li jipprova l-kaz tiegħu fil-grad probatorju mehtieg mil-liġi fil-kamp ċivili, cioè` li jikkonvinċi lill-Qorti li fuq il-preponderanza tal-provi, il-kaz huwa ppruvat fuq bażi ta' bilanċ ta' probabbilitajiet.

Issa fil-kaz in dizamina jirrizulta illi fis-seduta tat-3 ta' Marzu 2020, is-soċjeta konvenuta, wara li għiet debitament imsejha għas-subizzjoni, naqset milli tidher biex twieġeb għad-domandi in subizzjoni. Skont kif jirrizulta mid-dispozzjonijiet tal-Artikolu 702 *et seq.* tal-Kapitolu 12 tal-Ligijiet ta' Malta, u skont kif jinsab ukoll pacifikament ritenut fil-gurisprudenza tal-Qrati tagħna¹, in-nuqqas minghajr raguni valida tas-subent li jidher u jwieġeb għall-kapitoli tas-subizzjoni - li del resto huma intizi biex jagħmlu prova tad-domanda attrici - jitqies bhala preżunta konfessjoni.

Madanakollu, billi s-subizzjoni hija biss wahda mill-mezzi ta' prova ta' fatt li tista' tingieb in sostenn tat-talba attrici, huwa wkoll risaput² li din il-prova wahedha mhux necessarjament bizzejjed biex tissodisfa l-piz tal-prova inkombenti fuq l-attur għas-success tal-pretensjoni tiegħu. Jingħad ukoll illi l-ġudikant m'huwiex marbut f'kull kaz bil-konfessjoni li tista' tirriżulta min-nuqqas li jitwieġbu l-kapitoli tas-subizzjoni, jekk din tikkuntrasta ma' provi ohrajn li jirriżultaw mill-atti processwali, u dan in omagġ għall-prinċipju *actor non probante reus absolvitur*.

Kif inqal in propositu mill-Qorti tal-Appell fis-sentenza fl-ismijiet **James Trapani et v. Vincent Cilia**³, bin-nuqqas tal-konvenut li jwieġeb għall-kapitoli, dawn :-

“... .. *jitqiesu konfessati pero` dan ma jfissirx li l-Qorti kienet obbligata toqghod fuq dik il-prezunta ammissjoni. Dik il-prova kellha tigi evalwata u meqjusa flimkien*

¹ Ara **Leonard Incorvaja vs Manwel Camilleri et** – deciza mil-Qorti tal-Appell (Sede Inferjuri) fl-4 ta' Gunju 2018.

² Ara in propositu **Tabib Dr Antonio Zammit et vs Francesco Pace et** – deciza mill-Prim'Awla tal-Qorti Civili fit-28 ta' Gunju 1952.

³ Cit. 2357/1996, deciza 28 ta' April 2000.

ma' kull prova ohra li sa dak l-istadju setghet kienet diga` prodotta quddiem il-Qorti.”

Ikkunsidrat;

Illi fil-każ odjern, b'żieda mas-subizzjoni tas-socjeta' konvenuta, il-kumpanija attrici ressqet ukoll bhala xhud lid-direttur tagħha Paul Vella li xehed bil-ġurament⁴ illi s-socjeta' attrici bieghet materjal tal-kostruzzjoni lis-soċjeta' konvenuta u fir-rigward esebixxa l-*invoice* relattiv (Dok. PV), datat 15 ta' Frar 2021 maħruġ lis-soċjeta' konvenuta għall-ħlas tas-somma komplessiva ta' €8,047.43 dovuta għall-bejgħ u konsenja ta' konkret u materjal ieħor tal-kostruzzjoni kif ukoll għall-fornitura ta' servizzi ta' *crane*. Fix-xhieda tiegħu hu kkonferma wkoll illi l-ammont dovut skont dan l-*invoice*, fis-somma totali ta' €8,047.43, baqa' qatt ma tħallas mis-soċjeta' konvenuta u dan għadu dovut sal-lum. Dan hu l-ammont li qed jigi reklamati fir-Rikors promotur.

Dawn il-provi ma gewx kontradetti mis-soċjeta' konvenuta li, kif ingħad, baqgħet ma ressqet l-ebda provi u fil-qies ta' dan kollu - inkluż il-konfessjoni tal-istess konvenuta li giet ipprovokata min-nuqqas tagħha li twieġeb għall-kapitolu għas-subizzjoni tagħha - il-Qorti hija tal-fehma illi s-socjeta' attrici rnexxielha tipprova b'mod sodisfacjenti u fil-grad mehtieg fil-kamp civili, illi l-ammont reklamati minnha ta' €8,047.43 huwa dovut lilha mis-soċjeta' konvenuta.

Għal dawn il-motivi, taqta' u tiddeciedi illi tilqa' t-talba tas-soċjeta' attrici u tikkundanna lis-soċjeta' konvenuta C.M.F. CONSTRUCTION & TURNKEY SOLUTIONS LTD tħallas lill-istess soċjeta' attrici is-somma ta' tmint elef u sebgha u erbghin Euro u tlieta u erbghin ċenteżmu (€8,047.43) għar-raġunijiet indikati fir-Rikors promotur, bl-imghax kif mitlub.

⁴ Xhieda tat-12 ta' Jannar 2022.

L-ispejjeż kif mitluba fl-istess Rikors promotur jithallsu mis-soċjeta' konvenuta.

**DR. RACHEL MONTEBELLO
MAGISTRAT.**